



SAN ĠUŻEPPI U Ż-ŻWIEĠ TIEGĦU MA' MARIJA

Ir-referenzi li jagħmlu l-Evangeli ta' Matthew, Luqa u Ġwanni għal Ġużeppe, nistgħu niġbruhom fi tliet blokki, skont is-sugġett li jwasslu.

1) *ĠUŻEPPI: L-GĦARUS U R-RAĠEL TA' MARIJA*

Mt 1,16 jiddeskrivi lil Ġużeppe bħala *anēr* ta' Marija. Fiha nnifisha, il-kelma ma tispeċifikax hux ir-raġel jew l-għarus. Iż-żwieġ kien fih żewġ tappi: l-*erusîm* = il-*betrothal* u n-*nissuîm* = meta l-għarajjes imorru joqogħdu flimkien (litteralment, meta l-għarus jerfa' [*nāsā'*] lill-għarusa u joħodha toqgħod f'daru). Quddiem il-Liġi, l-*erusîm* kien jorbot liż-żewġ għarajjes daqsliekeku kienu miżżewġin (ara Dt 22,23-24).

Mt 1,18 (u Lq 1,27) jgħid li Marija kienet "imwegħda" (*mnēsteuō*) lil Ġużeppe, u jgħid speċifikament li kienu għadhom ma marrux joqogħdu flimkien (għarusa lilu, fl-ewwel fażi taż-żwieġ tagħhom tal-*erusîm*). Imma 1,19 jgħid li Ġużeppe, ir-raġel (*anēr*) tagħha, kien raġel ġust u ma riedx ixandarha quddiem kulhadd, kien qatagħha li jibgħatha bil-moħbi tan-nies. Mela *anēr* tfisser kemm l-għarus (bħal f'1,19) u kemm żewġha (bħal f'1,16). Anke fl-għerusija, Ġużeppe kien diġà jissejjaħ l-*anēr* ta' Marija.

Mt 1,20.24 jispeċifikaw li Ġużeppe haffef iż-żmien bejn l-*erusîm* u n-*nissuîm* u ha lil Marija b'martu fid-dar tiegħu.

Kemm jekk thares lejn Ġużeppe bħala l-kap tal-familja ta' Nazaret (wara li ha lil Marija b'martu u lil Ġesù bħala ibnu legali), magħmula minnu, minn Marija u minn Ġesù, u kemm jekk thares lejha bħala l-għarus ta' Marija (qabel marru joqogħdu flimkien), dejjem jista' jissejjaħ ir-raġel jew żewġ Marija; dejjem huwa *anēr*.

2) *ĠESÙ, IBEN MARIJA*

Grupp ta' testi oħra jitkellmu fuq ir-relazzjoni bejn Ġużeppi u Ġesù.

Mt 2,13.14.19; 2,21, flimkien ma' Mt 1,16: donnu li Mt għadu jrid jagħmel distinzjoni speċifika li Ġesù huwa biss iben Marija, għalkemm f'Mt 1,24 kien diġà qalilna li Ġużeppi ha lil Marija u lil Ġesù bħala tiegħu legalment. F'dawn it-testi dejjem hemm: "it-tifel u ommu" jew li Ġesù tweled minn Marija. Mattew qiegħed donnu jagħmel distinzjoni bejn il-paternità legali tiegħu lejn Ġesù u l-paternità naturali/bijoloġika.

Lq 3,23 jispeċifika li Ġesù kien "maħsub" (*enomízeto* – għalhekk il-missier *putattiv*) li hu iben Ġużeppi.

3) *ĠESÙ, IBEN ĠUŻEPPI*

Il-komunità ta' Ġwanni, bi tradizzjonijiet differenti minn dawk tas-Sinottiċi, imma wkoll iktar tardiva fiż-żmien mill-komunitajiet tas-Sinottiċi, ma għandhiex diffikultà ssejjaħ lil Ġesù bħala iben Ġużeppi.

Ġw 1,44 – Filippu jindika lil Ġesù lil Natanajel bl-isem ta' Ġesù bin Ġużeppi, u dan saħansitra skont l-Iskrittura.

Ġw 6,42 huwa iktar qawwi minn hekk, għax lil Ġesù jsejjaħlu bin Ġużeppi daqskemm huwa bin Marija.

Mela m'hemmx diffikultà lessikali li lil Ġużeppi nsejnhulu *r-raġel ta' jew żewġ Marija*.

Lanqas hemm diffikultà li lil Ġużeppi nsejnhulu r-raġel ta' jew żewġ Marija għax legalment kien hekk tassew, ladarba ha lil Marija bħala martu.

Naħseb li l-isem ta' "għarus" ta' Marija ingħata biss minħabba l-paternità ta' Ġesù. Kienet paternità legali, għax ha lil Ġesù bħala ibnu, imma mhux bijoloġika jew naturali.

Allura naħseb li, meta jissemma ma' Marija, jista' bit-trankwillità kollha jissejjaħ ir-raġel tagħha jew żewġha.